

श्यामा श्याम श्यामा श्याम श्यामा श्याम प्यारिड़ा ॥
वसो मुंहिजे मन मन्दिर में जीअ जो जियारिड़ा ॥

मुंहिजो आधारु आहियो गौर श्याम मिठी जोड़ी
द्रिसां प्रसन्न चित अवहां खे साह जा सींगारिड़ा ॥१॥
वाह वाह रसीली शोभ्या अखिड़ियुनि आरामु आहे
रूप राशि गुणनि सागर जस कीरति ब्रारिड़ा ॥२॥

कयो मधुर मधुर लीला रसिकनि जा प्राण पालक
चुमां चरण गुलड़ा हर हर नेणनि जा तारिड़ा ॥३॥

करे कृपा आयो गौलोक खां सर्वेश्वरी सर्वेश्वर
कुलिबानु थियां कदमनि दिलिबर दुलारिड़ा ॥४॥

साहु मूं सिके थो साईं चरण छांव शल रहां
द्रिसां क्रीड़ा नितु कुंजनि में तन मन जा ठारिड़ा ॥५॥

जै नंद कुल जा चंद्रमा भानु कुल जी कौमुदी
सौभागु सारे बृज जो सत् चित् कुमारिड़ा ॥६॥

करे मखणु चोरी मोहनु सिखी रुसणु राणी श्रीजू
द्रियनि माउ पीउ खे आनंद करे अंगल आरिड़ा ॥७॥

कढ़हीं गायूं चारिनि बन में सुकुमार प्राण जीवन
उते खाइनि गढ़िजी भोजनु गायुनि धनारिड़ा ॥८॥

कढ़हीं नचनि गाइनि रस सां वीणा वजाए मुरली
दियनि सखियुनि अखियुनि सुखिड़ो नील हेम हारिड़ा ॥९॥

करुणा मूरति किशोरी रस रूप श्यामु सुन्दरु
रस रासि जा विलासी रसिकनि आधारिड़ा ॥१०॥

प्यारी अ जो जीवनु प्रीतमु प्रीतम जो प्राणु प्यारी
महा भाव में मगनु थी क्रीड़ा करनि करितारिड़ा ॥११॥

जुग जुग जियो युगल वर कृपा सनेह सागर
दियां हर हर आशीशूं करे जै जै उचारिड़ा ॥१२॥

आनंद ऐं अहिलाद जा अवितार प्रिया प्रीतम
साई साहिब जा सनेही दिल जा उदारिड़ा ॥१३॥